

పరిచయము

పౌలు మాసిడోనియకు వెళ్ళా తిమోతిని ఎఫెసులోనే వదిలివెళ్ళాడు (1 తిమోతి 1:3). ఎఫెసులో జరుగుతున్న పనిని చూచుటకు బహుశ కొంతకాలం తరువాత వచ్చి ఉంటాడు (1 తిమోతి 3:14, 15) - లేదా వచ్చి ఉండడు కూడా.

తన మార్గదర్శకుడు మరియు స్నేహితుని నుండి వార్త వినాలని ఆశపడుతున్న తిమోతి స్థానములో మీరే ఉన్నట్లు ఊహించుకోండి. తన మార్గదర్శకుడైన పౌలు బంధించబడి రోమాకు తరలించబడ్డాడు అనే వదంతులు పుట్టాయి. తరువాత ఒక దినమున పౌలు నుండి ఒక జతపనివాడు ఒక పత్రికను తీసికొని వచ్చాడు. వణకుతున్న వ్రేళ్ళతో, నీవు ఆ పత్రికను విప్పి చదువుతున్నావు. నీవు ఎంతగానో భయపడుతున్న ఆ విషయమే నిజమైంది. తన బంధింపును మరియు శ్రమను గూర్చి పౌలు పంపిన పత్రిక చెప్తుంది (2 తిమోతి 1:8, 12, 16; 2:3). తనను విడిచిపెట్టారని మరియు ఏకాంతంగా ఉన్నాడు అనే బాధను వ్యక్తపరుస్తూ ఆయన వ్రాసాడు (1:15; 4:10, 11, 16). అతడు మరణ దండన కొరకు ఎదురు చూస్తున్నాడు అనేది వాస్తవం (4:6). ఇంకా కదిలించే విషయం ఏమంటే, తన అత్యవసర విన్నపము: “నాయొద్దకు త్వరగా వచ్చుటకు ప్రయత్నము చేయుము” (4:9).

ఈ 2 తిమోతి పత్రికను మనము “కన్నీటి మరకలున్న” పత్రికగా చెప్పవచ్చు. నేను పెరిగిన చోట, “నిజమైన పురుషులు అసలు ఏడ్యరు” అని చాలామంది భావించేవారు - కాని బైబిలులోని “నిజమైన పురుషులు” అనే వారు ఏడ్వారు కూడా. దావీదు ఏడ్చాడు (కీర్తన 69:3); యిర్మీయా ఏడ్చాడు (యిర్మీ. 9:1); యేసు ఏడ్చాడు (లూకా 19:41; యోహాను 11:35; హెబ్రీ. 5:7). ఒక సందర్భములో పౌలు కూడా ఏడ్చాడు. ఆయన “కన్నీళ్ళతో ప్రభువును సేవించాడు (అపొ. 20:19), “కన్నీళ్ళతోనే ఎఫెసులో ఉన్న సంఘమునకు హెచ్చరిక చేసాడు (అపొ. 20:31), మరియు “ఎంతో కన్నీరు విడుచుచు మీకు వ్రాసెతిని” అని కొరింథీయులతో అన్నాడు (2 కొరింథీ. 2:4). తన ముఖము నుండి కొన్ని కన్నీటి బొట్టులు జారవిడువకుండా ఈ 2 తిమోతి పత్రికను వ్రాయడం నేను ఊహించలేను. పౌలు వ్రాసిన పత్రికలన్నిటిలో కూడా అత్యంత వ్యక్తిగతమైనది మరియు భావోద్వేగపూరితమైన పత్రిక ఇదే.¹ ఇంకా చూస్తే, తిమోతి దీనిని చదువుతున్నప్పుడు ఆ పదములపై తన కన్నీరు పడకుండా చదవడం నేను ఊహించలేను కూడా.

రచయిత: “అపొస్తలుడైన పౌలు” (1:1)

1 క్రీస్తు యేసునందున్న జీవమునుగూర్చిన వాగ్దానమును బట్టి దేవుని చిత్తమువలన క్రీస్తుయేసు అపొస్తలుడైన పౌలు ప్రియకుమారుడగు తిమోతికి శుభమని చెప్పి వ్రాయునది.

వచనము 1. ప్రాచీన పత్రికలు రచయితల యొక్క పేరులతో మొదలయ్యేవి. కాగా, 2 తిమోతి మొదటి వచనములో క్రీస్తు యేసునందున్న జీవమునుగూర్చిన వాగ్దానమును బట్టి దేవుని చిత్తమువలన క్రీస్తుయేసు అపొస్తలుడైన పౌలు ప్రియకుమారుడగు తిమోతికి శుభమని చెప్పి వ్రాయునది అని చదువుతాము. మనకు ఎంతగానో తెలిసిన అపొస్తలుడైన పౌలే ఈ పత్రికను వ్రాసినవాడుగా అంతర్గత మరియు బాహ్య ఆధారాలు కూడా చూపుతున్నాయి.

ఈ పత్రికలో, పౌలు “నేరస్థుడైనట్టు” బాధననుభవిస్తున్న (2:9) “ఖైదీ”గా (1:8) తననుతాను గుర్తించుకుంటున్నాడు. ఆయన రోమాలో బంధింపబడ్డాడు, కానీ ఆ పట్టణములో ముందస్తు బంధింపు కంటే పరిస్థితి వ్యత్యాసముగానే ఉంది (అపొస్తలుల కార్యములు 28:16-31లో గృహ నిర్బంధము). ఆయని మొదటి రోమా చెరలో ఉన్నప్పుడు వ్రాసిన పత్రికల (ఎఫెసియులకు, ఫిలిప్పీయులకు, కొలస్సియులకు, ఫిలేమోనుకు పత్రికలు) యొక్క స్వరము ప్రధానంగా ఆనందమయమైనదిగా ఉంది, కాని 2 తిమోతి పత్రిక యొక్క స్వరము మాత్రము చాలా చింతతో కూడినదిగా ఉంది. చెర పత్రికలను పౌలు వ్రాసినప్పుడు, ఆయన స్నేహితులచే ఆవరింపబడిన వాడు, కాని 2 తిమోతి పత్రికను వ్రాసినప్పుడు, లూకా మినహాయించి అందరు ఆయనను విడిచిపెట్టారు (2 తిమోతి 4:11). మునుపటి పత్రికలను ఆయన వ్రాసినప్పుడు, చెరనుండి విడుదల పొందునని ఆయన ఎదురు చూసాడు (ఫిలిప్పీ. 1:25, 26; 2:24; ఫిలే. 22); కానీ 2 తిమోతి పత్రిక వ్రాసినప్పుడు, చనిపోవుచున్నాడని తెలుసుకున్నాడు (2 తిమోతి 4:6, 7).

రోమాలో తన రెండవ చెర సమయములో పౌలు మమ్మేర్జెన్ అనే చెరలో బంధింపబడ్డాడని ప్రాచీన సంప్రదాయం చెప్తుంది, ఇది ఎత్తుగా ఉన్న పైకప్పులో గాలి మరియు వెలుతురు కొరకు ఒక చిన్న రంధ్రము చేయబడిన కంపుతో నిండుకొనిన రాతి గొయ్యి. రోమా వేదికకు దగ్గర ఉన్న రోమా పట్టణపు మధ్యలో అది ఉంది.

పౌలు ఎట్లు అక్కడ ఉంచబడ్డాడో అనే విషయంపై కొన్ని మాటలు ఇక్కడ చెప్పుకొనవచ్చు. రోమా బంధకము నుండి అపొస్తలుడు విడిపింపబడిన తరువాత, ఆయన విశాలంగా ప్రయాణించాడు. తిమోతి మరియు తీతుకు ఆయన వ్రాసిన పత్రికలలో ఆయన దర్శించిన స్థలముల పేర్లలో కొన్ని పొందుపరచాడు: ఎఫెసు మరియు మాసిడోనియా, క్రేతు దీవి, త్రోయ, కొరింథు, మిలేతు, మరియు బహుశ నికోపొలి ఉంటుంది (1 తిమోతి 1:3; 2 తిమోతి 4:13, 20; తీతుకు 1:5; 3:12).

పౌలు ప్రకటిస్తూ మరియు బోధిస్తూ ప్రయాణం చేస్తున్న సమయములో, క్రీ.శ. 64 జూలై 18న రోమాలోని సర్క్సు మాక్సిమాస్ అనే ప్రదేశంలో గొప్ప అగ్ని రాజుకుంది. గొప్ప గాలిచే విస్తరించబడినదై, సరిగా నిర్మింపబడని ఇండ్లు ఉన్న వీధులను ఒకదాని

తరువాత మరొకదానిని దహించివేసింది. “అప్పుడు ఉండిన పదునాలుగు పట్టణ ప్రాంతములలో, స్పష్టంగా ఏడు ప్రాంతములు పూర్తిగా మరియు నాలుగు ప్రాంతములు పాక్షికంగా దెబ్బతిన్నాయి.”² రాజధానిని పునఃనిర్మించాలనే నీరో యొక్క అట్టహాసమైన ఉద్దేశమును మరియు తెలివిలేని ఆయన ఇటీవల క్రియలను ఎరిగినవారై కోపోద్ద్రేక్తులైన రోమా పట్టణ ప్రజలు ఆ అగ్ని సెపమును చక్రవర్తిపై వేసారు. ఆయన మీద ఉన్న ఆ సెపమును తప్పించుకొనుటకు నీరో క్రైస్తవులను బలిపశువులను చేసాడు.

అప్పటికే క్రైస్తవులు అపార్థం చేసుకొనబడినవారు మరియు వారిని గూర్చి “అంతట ఆక్షేపణ చేయుచున్నారు” అని చెప్పబడింది (అపొ. 28:22). వారు ప్రభురాత్రి భోజనములో పాలుపొందినప్పుడు, వారు క్రీస్తు యొక్క శరీరము మరియు రక్తమును గూర్చి ప్రస్తావించేవారు, కాబట్టి వారిని నరమాంస భక్షకులుగా ముద్రించారు. వారు ప్రేమను గూర్చి మాట్లాడుతూ ఒకరినొకరు “సహోదరుడు” మరియు “సహోదరి” అని సంబోధించేవారు, కాబట్టి ప్రజలు వీరిని గూర్చి “వావి”లేనివారుగా చెప్పుకొనేవారు! క్రైస్తవులు అన్యమతములను భరించేవారు కాదు గనుక, వారు “నాస్తికులు”గా ముద్రవేయబడ్డారు.³ వారిలో అధికులు సమాజములో పెద్దగా పేరులేని వారే గనుక (1 కొరింథీ. 1:26), నీరోకు వారు సునాయాసంగా బలి అయ్యారు. టాసిటస్ అనే రోమా చరిత్రకారుడు (సుమారు క్రీ.శ. 55-120), చక్రవర్తి క్రియలను గూర్చి ఈ విధంగా వ్రాసాడు:

ఆ నివేదికను త్రోసిపుచ్చడానికి, తాము చేస్తున్న హేయ క్రియలను బట్టి ద్వేషించబడుతున్న ఒక తరగతిపై, అనగా క్రైస్తవులుగా పిలువబడుతున్న జనాభాపై, ఆ నేరమును మోపి అత్యంత పదునైన చిత్తహింసకు గురిచేశాడు ... వారి మరణములకు సకలవిధములైన అవహేళనను కలిపాడు. మృగముల చర్మములతో కప్పబడినవారై, వారు కుక్కలచే చింపబడి నశించారు, లేదా శిలువలపై కొట్టబడ్డారు, లేదా పగటివేళ వెలుగు వోయినప్పుడు చీకటిలో ప్రకాశించుటకు మంటలకు అప్పగింపబడి ఆహుతి అయ్యారు.

తన తోటలను సందర్శనార్థం, సర్కస్ లో చూచినట్లుగా ప్రదర్శించుటకు నీరో తన తోటలను ఇచ్చేసాడు.⁴

ప్రచండమైన మరియు ఆహేతుకమైన ఇట్టి హింస సమయములో, సుప్రసిద్ధమైన క్రైస్తవ నాయకుడైన పౌలు రోమా అధికారులచే బంధించబడ్డాడు. పౌలు యొక్క బంధింపు ఎక్కడ జరిగిందో మనకు సరిగా తెలియదు. ఆయన అనుకున్నట్లుగానే నికోపోలి వెళ్లాడు (తీతుకు 3:12) మరియు అక్కడే అతన్ని బంధించారు అని కొందరు భావిస్తున్నారు. ఇంకొందరు త్రోయలో జరిగిందని అంటారు, ఎందుచేత తన గడియారమును అక్కడ వదిలాడో ఈ సంగతి వివరిస్తుంది (2 తిమోతి 4:13). మరొక సాధ్యమగు విషయం, రోమలో క్రైస్తవులు హింసించబడుతున్నారని పౌలు వినినప్పుడు, సహోదరులను ప్రోత్సహించి బలపరచుటకు ఆయన అక్కడికి వేగిరిపడి వెళ్లాడు; కాని ఒకసారి ఆ పట్టణమును చేరుకున్నాక, అక్కడ బంధింపబడ్డాడు.

అది ఎలా జరిగిందో తెలియదుగాని, “వృద్ధుడైన” పౌలు మాత్రము (ఫిలే. 9) ఇప్పుడు రోమా చెరసాలలో ఉన్నాడు. అక్కడ, తన చెరగది యొక్క మసక చీకటిలో,

తనకు ప్రియుడైన తిమోతికి తన ఆఖరు మాటలను వ్రాసాడు.⁵ ఇది వ్రాసిన కాలము క్రీ.శ. 67లో తన హతసాక్షి మరణమునకు ముందు వచ్చిన బహుశ వసంత ఋతువుకు తరువాతి కాలమో లేదా వేసవి ఆరంభ కాలమో అయి ఉండవచ్చు.⁶

తాను ఎప్పుడు చేస్తున్నట్లుగానే తన అర్హతలను చాటుతూ పౌలు తన పత్రికను ప్రారంభించాడు: “క్రీస్తు యేసు అపొస్తలుడవైన పౌలు.” చీకటియైన, చమ్మగల గోతిలో నుండి వ్రాస్తుండవచ్చును గాని, అతడు ఇంకను అపొస్తలుడే, ప్రభువుచే పంపబడిన రాయబారియే, “సంకెళ్లతో ఉన్న రాయబారి” (ఎఫెసీ. 6:20). ఈ విధమైన వివరములు తిమోతి కొరకు ఇవ్వబడలేదు కాని ఈ పత్రిక ఎంతమందితో అయితే పంచుకొనబడుతుందో వారందరి నిమిత్తము ఇవ్వబడింది.⁷

“దేవుని చిత్తము వలన” ఆయన అపొస్తలుడయ్యాడు. ఈ మాటల యొక్క స్పష్టమైన ప్రత్యేకత ఏమంటే ఆయన స్వీయ-నియమితమైనవాడు కాదు, కానీ స్వయానా దేవునిచే ఎన్నుకొనబడినవాడు. దమస్కుకు వెళ్ళున్న సమయములో కేవలం పౌలు మార్పు చెందడం మాత్రమే కాదు, ఆయన ఆజ్ఞాపించబడ్డాడు కూడా. ఆ సందర్భములో యేసు ఆయనతో, “వారియొద్దకు [అన్యజనుల యొద్దకు] పంపెదను” (అపో. 26:17) అని చెప్పాడు. “పంపెదను” అని అనువదించబడిన గ్రీకు పదము (ἀποστέλλω, *apostellō*), “అపొస్తలుడు” అనే మాటకు గల గ్రీకుపదము (ἀπόστολος, *apostolos*) నకు సంబంధించినది.

పౌలు మాటల మరొక సాధ్యమగు సూచన “దేవుని చిత్తము”లో నిలిచియుండునట్లు ఆయన తీసుకున్న నిర్ణయమునకు సంబంధించినదిగా ఉంది. విజయమును గూర్చి ఒక టీవీ వాణిజ్య ప్రకటన ఈ విధమైన నిర్వచనమును ఇచ్చింది: “విజయము అంటే నీవు అనుకున్న విధముగా నీ జీవితమును జీవించే స్వాతంత్ర్యం కలిగియుండడమే.” విజయమును గూర్చిన పౌలు నిర్వచనము మాత్రము, “దేవుడు కోరుతున్న విధముగా నీ జీవితమును జీవించుటకు [స్వాతంత్ర్యం] కలిగియుండడం.”⁸ దేవుని చిత్తమును జరిగించడం అంటే కొన్నిసార్లు అందులో శ్రమలు కూడా ఉంటాయి (అపో. 9:16 చూడండి). చివరికి చెరసాలలో కూడా, పౌలు దేవుని చిత్తమునకు మధ్యలో ఉన్నాడు. ఆయన ఎక్కడ ఉండాలని దేవుడు కోరాడో అక్కడే ఉన్నాడు.

వచనము 1 ఈ మాటలను కూడా కలిగియుంది: “క్రీస్తు యేసునందున్న జీవమునుగూర్చిన వాగ్దానమును బట్టి.” పౌలు మరణము ముంగిట ఉండగా కూడా, ఆయన జీవమును గూర్చి మాట్లాడగలుగుతున్నాడు: “క్రీస్తు యేసునందున్న జీవము.” Don DeWelt వ్రాస్తూ, “క్రీస్తు లేకుండా మనము మనుగడలోనే ఉన్నాము, కాని జీవించి లేము” అన్నాడు.⁹ “జీవమును గూర్చిన వాగ్దానము”లో ప్రస్తుతములో జీవమును గూర్చిన అధికృత వాగ్దానము మరియు తరువాత కాలములో ప్రభువుతో శాశ్వత జీవమును గూర్చిన వాగ్దానము కూడా ఇమిడి ఉన్నాయి (1:10 చూడండి). పౌలు ఒక “కిరీటము” కొరకు ఎదురు చూస్తున్నాడు (4:8), జీవ కిరీటము కొరకు (యాకోబు 1:12; ప్రకటన 2:10 చూడండి).

ఈ సమ్మద్ధియైన “జీవము,” అనునది “క్రీస్తు యేసు నందు” ఉన్నది (యోహాను 10:10; 1 యోహాను 5:12 చూడండి). గలతిలోనున్న క్రైస్తువులకు పౌలు ఈ

విధంగా వ్రాసాడు: “యేసుక్రీస్తునందు మీరందరు విశ్వాసమువలన దేవుని కుమారులై యున్నారు. క్రీస్తులోనికి బాప్తిస్మముపొందిన మీరందరు క్రీస్తును ధరించుకొనియున్నారు” (గలతీ. 3:26, 27; ఉద్ఘాటన కల్పితం). పౌలు యొక్క జీవితము మరియు ప్రకటన రెండూ “క్రీస్తు యేసునందున్న వాగ్దానము”ను “బట్టి,” లేదా “దానితో ఏకత్వం గలదిగా”¹⁰ ఉంది.

పొందినవాడు: “ప్రియ కుమారుడగు తిమోతి” (1:1)

¹క్రీస్తు యేసునందున్న జీవమునుగూర్చిన వాగ్దానమును బట్టి దేవుని చిత్తమువలన క్రీస్తుయేసు అపొస్తలుడైన పౌలు ప్రియకుమారుడగు తిమోతికి శుభమని చెప్పి వ్రాయునది.

వచనము 1. ఈ పత్రిక యొక్క గ్రహీతను గూర్చి పౌలు మాట్లాడాడు: ప్రియకుమారుడగు తిమోతికి శుభమని చెప్పి వ్రాయునది. తన మొదటి పత్రికలో, తన అధికారమును స్థాపించుటకు గాను ముందుగా తిమోతిని గూర్చిన ప్రస్తావన ఉద్దేశించబడింది: “విశ్వాసమును బట్టి నాకు నిజమైన [అధీకృత/సృచ్చమైన] కుమారుడగు తిమోతి” (1 తిమోతి 1:2). ఇక్కడ మాత్రము, పదజాలము మరింత వ్యక్తిగతమైనదిగాను, మరింత అన్వేషమైనదిగాను ఉంది: “నాకు ప్రియకుమారుడగు.”¹¹ “ప్రేమ” అను మాట (ἀγάπη, *agapē*) యొక్క ప్రత్యేక పదమునకు “ప్రియమైన” (ἀγαπητός, *agapētos*) అనే పదము ఒక విశేషణ రూపము. ఇది “ప్రియముగా ప్రేమింపబడుతున్న, ప్రియమైన, ప్రియుడగు, యోగ్యమైన, విలువైన”¹² అనే అర్థాలను ఇస్తుంది మరియు ఇదే పదము మత్తయి 3:17లో “ఈయన నా ప్రియ కుమారుడు” అని దేవుడు చెప్పిన సందర్భములో కూడా ప్రయోగించబడింది.

2 తిమోతి పత్రికను వ్రాస్తున్నప్పుడు, పౌలు యొక్క “ప్రియకుమారుడు” ఎఫెసులో ఉన్నట్లుగా ఉన్నాడు. వాక్యములోని అనేక సూచనలు ఈ అభిప్రాయమునకు నడిపించేవిగా ఉన్నాయి: మొదటిగా, “ఆసియాలోని వారందరు [పౌలును] విడిచిపోయిరను సంగతి” తిమోతికి తెలిసేయున్నది (1:15). (ఆసియాలో రోమీయులచే పాలింపబడుతున్న) ఎఫెసులో తిమోతి ఉన్నట్లయితే, ఖచ్చితంగా ఈ విషయం ఆయనకు తెలిసే ఉంటుంది. రెండవదిగా, రోమాలో పౌలుకు సహకారిగా ఉన్న ఒనేసిఫోరు బహుశా ఎఫెసునకు చెందినవాడుగా ఉన్నాడు (1:16-18). ఒనేసిఫోరు కుటుంబమునకు కూడా తన శుభములు చెప్పమని పౌలు తిమోతికి చెప్పాడు (4:19), తిమోతి ఎఫెసులో ఉంటే ఇది చేయుటకు చాలా తేలిక.

తరువాతిది, “హుమెనై” వంటి మనుష్యులు చేసినట్లుగా “అపవిత్రమైన వట్టి మాటలకు విముఖుడు”గా తిమోతి ఉండాలి (2:16, 17). హుమెనై అనువాడు ఎఫెసులోనే ఉండేవాడని పౌలు తిమోతికి వ్రాసిన మొదటి పత్రిక సూచిస్తుంది (1 తిమోతి 1:19, 20). నాల్గవది, తిమోతి రోమాకు వచ్చినప్పుడు, అతను త్రోయలో ఆగి అక్కడ నుండి పౌలు యొక్క అంగీని తీసుకువెళ్ళాలి అని చెప్పబడింది (2 తిమోతి

4:13). త్రోయ మరియు ఎఫెసు రెండు కూడా ఆసియాలోనే ఉన్న ప్రాంతములు, మరియు ఎఫెసు నుండి రోమా వెళ్లుటకు త్రోయ గుండా వెళ్లే మార్గం సాధారణంగా వాడే మార్గము. అయిదవది, తిమోతి ఉన్న చోటునే ప్రీస్బిటర్ల మరియు అకుల ఉన్నారు (4:19). ఈ దంపతులు ఒకానొక సమయములో ఎఫెసును తమకు ఇల్లుగా చేసుకున్నారు (అపొ. 18:18, 19, 24-26; 1 కొరింథీ. 16:19 చూడండి).

ఆరవది, పౌలు తుకికును ఎఫెసుకు పంపాడు (2 తిమోతి 4:12). మునుపు, ఎఫెసుకు వ్రాసిన తన పత్రికను పౌలు ఈయనకు ఇచ్చి పంపాడు (ఎఫెసు. 6:21). అతడు ఎఫెసుకు ప్రయాణిస్తున్నప్పుడు, తిమోతికి ఆ పత్రికను ఇవ్వడానికి తీసుకెళ్లాడు అని చెప్పుటకు బలమైన అవకాశం ఉంది. తిమోతి రోమాకు వెళ్లనట్లు ఈయన తిమోతి స్థానమును తీసికొనవలెనని పౌలు కోరిన అవకాశం కూడా ఉంది (2 తిమోతి 4:9, 21). ఏడవది, ఎఫెసును గూర్చిన ప్రస్తావనలలో 1 తిమోతిలో చెప్పబడిన తప్పిదములు మరియు దుష్టత్వములు 2 తిమోతిలో చెప్పబడినవి వలెనే ఉన్నాయి (2:16-18, 23; 3:5-7; 4:3, 4).

పౌలు ఈ రెండవ పత్రికను తిమోతికి వ్రాసినప్పుడు తిమోతి ఇంకను ఎఫెసులోనే ఉన్నాడని చెప్పడానికి సేకరించబడిన ఆధారాలు మనలను నడిపిస్తున్నాయి. పౌలు చెప్పిన పనులను చేయుటలో తిమోతి ఎంత వరకు విజయవంతమయ్యాడో మనకు తెలియదు కాని, ప్రస్తుతము ఆయన రోమాకు రావలెనని అపోస్తలుడు ఆయనను కోరాడు.

ముఖ్య విషయము

2 తిమోతి పత్రికను వ్రాయుటలో పౌలు యొక్క ఉద్దేశము ఏమిటి? తన పరిస్థితిని గూర్చి తిమోతికి సమాచారం ఇవ్వడానికి, యౌవన ప్రసంగికుని ప్రోత్సహించడానికి, మరియు తన నుండి కొన్ని విన్నపములు చేయడానికి ఈ పత్రికను పౌలు వ్రాసాడు అని మనము సమాధానం ఇవ్వచ్చు. శీతాకాలము మునుపే తనవద్దకు రావాలని, వస్తూ వస్తూ తన అంగీని, పుస్తకములను మరియు చర్మపు కాగితములను తీసుకురావాలని పౌలు చేసిన అత్యవసర విన్నపమును చదివినప్పుడు, తిమోతిని ప్రధానంగా తన వైపునకు తెచ్చుకొనుటకు ఈ పత్రికను వ్రాసాడు అని మనం చెప్పవచ్చు.

పైన పేర్కొనబడినవన్నియు పౌలు ఈ పత్రికను వ్రాయుటలో గల కారణాలు అయి ఉండవచ్చు: కానీ అప్పుడు ఉండిన పరిస్థితుల కోణంలో నుండి ఈ పత్రికను మొత్తంగా ఆలోచిస్తే, మరింత బలమైన ఉద్దేశం మరేదో ఉన్నట్లుగా ఉంది. పౌలు వృద్ధుడై మరణమును పొందబోవుతున్నాడు. క్రైస్తవులు హింసించబడుతు చంపబడుతున్నారు. గాలిచే కొట్టుకుపోయే ఆకుల వలే చాలామంది చెదిరిపోతున్నారు. దీనికి విరుద్ధంగా, అబద్ధ బోధకులు కూడా పెచ్చురిల్లిపోతున్నారు. కాలములు చెడ్డవిగా ఉన్నాయి మరియు అవి మరింత హీనంగా మారబోతున్నాయి (3:1-5; 4:3, 4). పౌలు మదిలో ఉండిన ప్రశ్నలు స్పష్టంగా ఈ విధంగా ఉన్నాయి: “సంఘము సజీవముగా ఉందా?” మరియు “నువ్వార్త ప్రకటన కొనసాగింపబడుతుందా?”

అలా జరుగునట్లు చూడాలంటే, నాయకత్వ పాత్రలోనికి రావడానికి తిమోతి సిద్ధంగా ఉండాలి. తిమోతి యొక్క పిరికితనము ఎక్కువగా చెప్పబడుతున్నప్పటికీ, పౌలులో ఉండిన ఆ ధైర్యం బహుశ తిమోతిలో లేదు. పౌలు ధైర్యవంతుడు, మరియు సాహసోపేతమైన వాడు కాగా తిమోతి మాత్రము మరింత జాగ్రత్తపరుడును మృదుస్వభావి గనుక పౌలు మరియు తిమోతి ఇరువురు కలిసినప్పుడు మంచి జట్టుగానే ఉండేవారు. కానీ, పౌలు వెడలిపోయిన తరువాత, కాలములు మంచిగా ఉన్నప్పుడును అలాగే చెడ్డవిగా ఉన్నప్పుడు కూడా తిమోతి ముందుకు వెళ్ళానే ఉండాలి - ప్రజలు వినాలనుకున్నప్పుడును మరియు వినని సందర్భములలోను. ఏమి వచ్చినప్పటికీ, ఆయన బుద్ధిచెప్పుటకు, గద్దించుటకు, మరియు హెచ్చరిక చేయుటకు సిద్ధముగా ఉండాలి (4:2-4). ఈ కారణముల చేత, “దేవుడు మనకు శక్తియు ప్రేమయు, ఇంద్రియ నిగ్రహమునుగల ఆత్మనే యిచ్చెను గాని పిరికితనముగల ఆత్మ నియ్యలేదు” (1:7), “... కాబట్టి, నా కుమారుడా, ... బలవంతుడవు కమ్ము” (2:1) అని పౌలు వ్రాసాడు.

శుభవచనము (1:2)

²తండ్రియైన దేవునినుండియు మన ప్రభువైన క్రీస్తుయేసునుండియు కృపయు కనికరమును సమాధానమును కలుగును గాక.

వచనము 2. ఆ కాలములో పత్రికలు వ్రాసే వాడుక చొప్పున, శుభవచనము ఆ తరువాత చెప్పేవారు: తండ్రియైన దేవునినుండియు మన ప్రభువైన క్రీస్తుయేసునుండియు కృపయు కనికరమును సమాధానమును కలుగును గాక. తిమోతిని బలపరచుటకు ఈ శుభవచనము ఇవ్వబడింది. ఇక్కడ పేర్కొనబడిన ఆశీర్వాదనమును ఈ విధంగా చెప్పవచ్చు: నిస్సహాయులకు కృపయు, దురదృష్టవంతులకు కనికరము, మరియు నిరీక్షణలేనివారికి సమాధానము.

అద్భుతకరమైన ఈ ఆశీర్వాదనములు “తండ్రియైన దేవునినుండియు మన ప్రభువైన క్రీస్తుయేసునుండియు” ఇవ్వబడినవి. దేవుని మన పరలోకపు “తండ్రి”గా భావించడం అనేది ప్రాముఖ్యంగా క్రొత్తనిబంధన భావనే. పాతనిబంధనలో (బైబిలు యొక్క ముప్పావు భాగములో), ఏడు వచనములలో దేవుడు “తండ్రి”గా పిలువబడ్డాడు¹³ మరియు మరి ఏడు అదనపు వచనములలో దేవుడు తండ్రితో పోల్చబడ్డాడు.¹⁴ క్రొత్త నిబంధనలో (బైబిలు పావు భాగంలో) సుమారు 250 స్థానాలు ఆయన తండ్రిగా చెప్పబడ్డాడు. “పరలోకమందున్న మా తండ్రి” అని ప్రార్థించమని యేసు మనకు నేర్పాడు (మత్తయి 6:9).

ఇక్కడ ఉన్న శుభవచనము 1 తిమోతి 1:1లో ఉన్న శుభవచనము వంటిదే కాని, అక్కడ యేసు “మన నిరీక్షణయైయున్న క్రీస్తుయేసు”గా చెప్పబడగా, ఇక్కడ మాత్రము యేసు “మన ప్రభువైన క్రీస్తుయేసుగా చెప్పబడ్డాడు.” “ప్రభువు” (Κυριος, *Kurios*) అనే మాట మనము ఎవరికీ విధేయత చూపాలో వారిని మరియు మనలను కాపాడి బలపరచగల శక్తిగలవారిని సూచించేదిగా ఉంది. తిమోతిని ప్రోత్సహించడానికి

బహుశ పౌలు ఈ విధంగా ప్రభువును సంబోధించి ఉంటాడు.

కొన్ని సంక్షిప్త వర్ణనలు

అన్ని వ్యక్తిగత పత్రికల వలెనే, 2 తిమోతికి సంక్షిప్త వర్ణనను వ్రాయడం కష్టం. అది ఆలోచన నుండి ఆలోచనకు, మరియు భాగము నుండి మరొక భాగమునకు ప్రవహిస్తుంది. కొన్ని అంశాలు విడువబడి, మరలా తిసికొనిరాబడతాయి. కొన్ని ప్రధానమైన అంశములను ఎత్తి చూపుటకు 2 తిమోతి యొక్క సుళువైన సంక్షిప్త వర్ణన ఒక ప్రయత్నము మాత్రమే:

వందన వచనము (1:1, 2)

- I. పౌలు తిమోతిని ప్రోత్సహించుట (1:3-2:26)
 - A. నమ్మకముగా ఉండుమని (1:3-18).
 - B. నిలకడగా ఉండుమని (2:1-13).
 - C. దేవుని సమ్మతి పొందుమని (2:14-26).
- II. పౌలు తిమోతిని హెచ్చరించుట (3:1 - 4:8)
 - A. భ్రష్టత్వమును గూర్చి జాగ్రత్త వహించుట (3:1-9)
 - B. విశ్వాసమును కాపాడుట (3:10-17).
 - C. వాక్యమును బోధించుట (4:1-8).

ముగింపు మాటలు: శుభ వచనములు, వ్యక్తిగత విన్నపములు, మరియు ఆశీర్వాచనము (4:9-22).¹⁵

పత్రిక యొక్క మరొక సంక్షిప్త వర్ణన ఈ విధంగా ఉంది:

అధ్యాయము 1: సువార్తను కాపాడుమని ఇచ్చిన ఆజ్ఞ (1:14 చూడండి)

అధ్యాయము 2: సువార్త కొరకు శ్రమననుభవించుమని ఇచ్చిన ఆజ్ఞ (2:3, 8, 9 చూడండి).

అధ్యాయము 3: సువార్తలో కొనసాగుమని ఇచ్చిన ఆజ్ఞ (3:13, 14).

అధ్యాయము 4: సువార్తను ప్రకటించుమని ఇచ్చిన ఆజ్ఞ (4:1, 2 చూడండి).¹⁶

William Hendriksen తన సంక్షిప్త వర్ణనకు “మంచిదైన సిద్ధాంతమును గూర్చినది”గా పేరిచ్చి ఈ విధమైన భాగములను ప్రతిపాదించాడు:

అధ్యాయము 1: పట్టుకొని ఉండుము (1:13 చూడండి).

అధ్యాయము 2: బోధించుము (2:2 చూడండి).

అధ్యాయము 3: దానిలో నిలిచి యుండుము (3:14 చూడండి).

అధ్యాయము 4: ప్రకటించుము (4:2 చూడండి).¹⁷

ఈ పత్రిక ఆద్యంతం నడుస్తున్న కొన్ని దారములను కూడా మనము చూడవచ్చు. ఉదాహరణకు, ఈ సంక్షిప్త పత్రికలో ముమ్మారు పౌలు తిమోతితో

“అయితే నీవు”గా అనువదించబడగల గౌ రిఁ (su de) అనే మాటను ప్రయోగించాడు (3:10, 14; 4:5).¹⁸ పౌలు ప్రస్తావించిన ఆ దుష్ట ఉదాహరణల నుండి యౌవన సుసార్థికుడు భిన్నంగా ఉండాలి.

సూచనలు

¹పౌలు ఈ పత్రికను వ్రాయుట కంటే కూడా, దీనిని చెప్పే వేరవారు వ్రాసి ఉంటారు. ²S. Angus and A. M. Renwick, “Nero,” in *The International Standard Bible Encyclopedia*, rev. ed., ed. Geoffrey W. Bromiley (Grand Rapids, Mich.: Wm. B. Eerdmans Publishing Co., 1986), 3:522. ³Minucius Felix *Octavius* 8–10. ⁴Tacitus *Annals* 15.44. ⁵ఈ పత్రికను ఆయన లూకాకు చెప్పి ఉంటాడు, ఆయన వ్రాసి ఉంటాడు. ⁶“శిశుకాలము ముందు” రమ్మని పౌలు తిమోతిని తొందరపెట్టాడు అని 4:21లో చదువుతాము. పౌలు యొక్క బంధింపు మరియు 2 తిమోతి పత్రిక రచనను కొందరు తరువాతి కాలములో పెడతారు - అనగా రోమాలో సంభవించిన అగ్నిప్రమాదం (క్రీ.శ. 64)కు కొంచెం తరువాత. ⁷4:22లో “మీకు” అనే మాట బహువచనము. తిమోతికు మాత్రమే కాకుండా, ఎఫెసులో ఉన్న సంఘము అంతటిని మరియు నేటికాలపు మనతో సహా క్రైస్తవులనందరినీ ఇక్కడ ప్రస్తావిస్తున్నాడు. ⁸Gary W. Demarest, *1, 2 Thessalonians, 1, 2 Timothy, Titus*, The Communicator’s Commentary, vol. 9 (Waco, Tex.: Word Books, 1984), 235–36. ⁹Don DeWalt, *Paul’s Letters to Timothy and Titus*, Bible Study Textbook (Joplin, Mo.: College Press, 1961), 192. ¹⁰William Hendriksen, *Exposition of The Pastoral Epistles*, New Testament Commentary (Grand Rapids, Mich.: Baker Book House, 1965), 223.

¹¹1 తిమోతి 1:2లో “కుమారుడు [బిడ్డ]” మరియు 2 తిమోతి 1:2లో “కుమారుడు” అనే రెండు మాటలు కూడా “బిడ్డ”కు గ్రీకు పదము (τέκνον, teknon) నుండి అనువదించబడినవే. ¹²Walter Bauer, *A Greek-English Lexicon of the New Testament and Other Early Christian Literature*, 3rd ed., rev. and ed. Frederick William Danker (Chicago: University of Chicago Press, 2000), 7. ¹³చూడండి ద్వితీ. 32:6; కీర్తన 89:26; యెషయా 9:6; 63:16 (రెండు సార్లు); యిర్మీ. 3:4, 19. (Francis Brown, S. R. Driver, and Charles A. Briggs, *A Hebrew and English Lexicon of the Old Testament* [Oxford: Clarendon Press, 1972], 3.) ¹⁴చూడండి 2 సము. 7:14; కీర్తన 68:5; 103:13; సామెతలు 3:12; యిర్మీయా 31:9; మలాకీ 1:9; 2:10. (Don Shacketford, *Isaiah*, Truth for Today Commentary [Searcy, Ark.: Resource Publications, 2005], 134.) ¹⁵David Roper, *Through the Bible* (Delight, Ark.: Gospel Light Publishing Co., 1999), 248. ¹⁶John R. W. Stott, *Guard the Gospel: The Message of 2 Timothy*, The Bible Speaks Today (Downers Grove, Ill.: InterVarsity Press, 1973), 21. ¹⁷Hendriksen, 219. ¹⁸Stott, 92, 111.